

# In-Narrattiva: L-Individwu msawwat mis-Socjetà

*Stephen Bonanno u Joseph Borg*

## Sfond fuq il-qaghda umana fis-seklu Ghoxrin u l-Moviment Modernista

Il-Moviment Modern beda l-firxa tieghu lejn l-ahhar tas-seklu dsatax u mexa sas-snin ta' wara t-Tieni Gwerra Dinjija. Minhabba li kien moviment internazzjonali mhux possibbli li jkun determinat il-post minn fejn origina. Kontra r-Romantičizmu, li sab l-gheruq fil-Ġermanja fil-moviment anti-illuminista "Sturm und Drang" il-Moderniżmu nfirex minn u ma' hafna bliet kapitali Ewropej f'waqt wiehed, partikularment Parigi, Londra, Praga, Berlin u Vjenna – l-aktar bliet importanti kulturalment ta' dan il-perjodu.

Il-Moviment Modernista kien rivoluzzjonarju ghax ried distakk mill-moviment precedenti tieghu u holoq kuxjenza ġdida internazzjonali mibnija fuq kostumi u mgibiet godda mill-hajja umana. Din il-kuxjenza ġdida nholqot f'ambjent soċjali milqut minn progress mgħaġġel u trawment f' dilemma bejn is-sens ta' għarfien li t-tiġdid fil-hajja soċjali kien htieġa u l-preokkupazzjoni espressa f'tensjoni u nervoziżmu li ċ-ċiviltà umana waslet qrib katastrofu atomiku. Fi hdan dan il-moviment isehh kemm tbegħid mill-passat kif ukoll kontinwazzjoni: kontradizzjoni karatteristika tal-kumplexsità tal-Moviment Modern ghax din l-imġiba ta' ksur mit-tradizzjoni ssehħ f'kull qasam artistiku.

Ma' dan it-taqlib soċjali wara r-rivoluzzjoni industrijali u l-mobilizzazzjoni soċjali, is-seklu ghoxrin ġab mieghu taqlib soċjo-ekonomiku kbir b'konsegwenzi psikoloġiċi u političi. L-iżvilupp teknoloġiku halla effett fuq id-dimensjonijiet ta' post, żmien u spazju. Id-dinja saret raħal wiehed. It-tqarrib ta' poplu ma' iehor wassal għalhekk is-sens ta' "internazzjonalizmu" bis-saħħa tal-mezzi moderni tal-komunikazzjoni, il-progress fil-qasam ta' l-istampar u l-edukazzjoni tal-massa. Il-kuxjenza umana bdiet revizjoni tal-qaghda u l-valuri tagħha: dak kollu li l-bniedem kien jemmen fih b'għajnejh magħluqa kellu jghaddi mill-għarbiel.

Interpretazzjonijiet godda tal-hajja umana kattru aktar konfużjoni speċjalment wara l-Ewwel Gwerra Dinjija li ġabet magħha qerda kif ukoll dagħbien spiritwali: iċ-ċaħda ta' kull sens ta' raġuni. Il-Moderniżmu huwa l-arti ta' dak kollu li qed jinħall u jintelaq, fejn l-artist hu konxju mid-dubji u l-inċertezzi ta' madwaru: "Things fall

apart, the centre cannot hold” kiteb Yeats. Huwa l-arti tal-metamorfozi ta’ Franz Kafka; il-mixja tal-hmar il-lejl ta’ Thomas Mann. Il-Modernizmu huwa moviment kumpless għax magħmul minn forzi kontradittorji: jgħumu fih hemm elementi rivoluzzjonarji kif ukoll konservattivi, romantiċi u klassiċi, futuristiċi u nihilistiċi.

Kull qasam kulturali influwenza u gie influwenzat minn qasam ieħor. Minkejja l-prospertà li ħolqot l-ekonomija Ewropea, din gabet magħha problemi godda għall-bniedem li għex f’dan il-perjodu li wasslu sabiex l-intellettwali jagħtu s-sehem tagħhom. Inħolqot kuxjenza moderna magħgħuna mill-esperjenzi ta’ tmiem is-seklu dsatax u l-bidu tas-seklu għoxrin. Il-preokkupazzjoni fuq il-futur bdiet tinħass hekk kif deher ċar li ċ-ċiviltà moderna kienet tinsab fi krizi u l-prova ta’ dan issarrfet fil-qerda tal-biżà matul iż-żewġ gwerer mondjali.

Il-kittieb, ikkundizzjonat minn dan l-ambjent kaotiku, beda jesprimi f’xogħlijietu s-sens tad-“disperazzjoni formali” u b’kuntrast max-xogħlijiet ta’ qabel beda jissuggerixxi aljenazzjoni, xetticiżmu, diżintegrazzjoni u għejbien. L-esperimentazzjoni ta’ l-artist ħolqot diżastru u krizi fl-arti u l-kultura nnifishom, frott ta’ dak li seħħ storikament.

Fost il-hassieba ewlenin li bdew jagħtu interpretazzjonijiet godda tal-hajja umana nsibu lil Heisenberg li fil-*Quantum Physics* wasal għall-“prinċipju ta’ l-incerzezza” (“uncertainty principle”); lil Darwin bit-teoriji rivoluzzjonarji dwar l-evoluzzjoni tal-bniedem; lil Freud bl-istudju psikoloġiku u Friedrich Nietzsche bil-hsibijiet filosofiċi li hasdu lill-bniedem u wasslu għal krizi eżistenzjali fil-kuxjenza umana.

L-istudju psikoloġiku ta’ Freud, l-aktar permezz tal-psikoanalizi, qanqal it-tifrik u l-frammentazzjoni tal-personalità. Il-kunċett tradizzjonali ta’ l-individwu bħala entità shiħa xxellef fil-viżjoni psiko-analitika li biha Freud ra l-imġiba umana kkundizzjonata mid-dinja tal-ħolm fl-*Interpretation of Dreams* u l-“libido sesswali”.<sup>1</sup>

Għal Nietzsche l-Kristjaneżmu xekkel l-ambizzjoni fil-hajja tal-bniedem u rriduċieħ f’agent passiv quddiem id-diffikultajiet tal-hajja. Il-moralità kristjana thegġeg lill-bniedem jaċċetta l-kundizzjoni li jsib ruħu fiha bit-tama ta’ hajja aħjar wara l-mewt. Nietzsche ppropona li Alla kien miet u għalhekk l-“Obermann” għandu jimxi fuq valuri godda, xjentifiċi.

Għaldaqstant fid-dawl tat-teoriji l-godda l-idea li l-bniedem għandu skop definit fil-hajja b’mod razzjonali u determinat mil-liġi tan-natura ma baqgħetx dommatika. Hekk kif din il-kredibilità sfumata fix-xejn nibtet il-krizi eżistenzjali li fiha kellhom jifirxu u l-għerquq tal-krizi morali li l-bniedem kellu jgħarrab aktar il quddiem.

It-teoriji ta' Darwin heżzu s-sisien tal-Knisja u l-ħsieb Ewropew li l-bniedem huwa l-kreattura privileġġjata fil-holqien kollu u għalhekk distint ontoloġikament mill-bqija tal-kreaturi. Bis-saħħa ta' dawn it-teoriji Darwin qiegħed f'dawl ikrah ir-relazzjoni bejn il-bniedem u Alla u holoq xetticizmu qawwi fuq kemm l-Univers kien miexi fuq pjan perfett l-aktar quddiem it-tbatija u l-miżerja li minnha jeħtieġ jgħaddi l-bniedem. Minflok fidi għamja waqgħu suspetti kbar fuq il-pjan tal-holqien fejn flok kollox miexi b'gustizzja tirrenja l-liġi tal-ġungla: isalva biss min hu l-aktar b'saħħtu waqt li d-dgħajef jisfa eliminat. Alla sar impersonali u mhux mifhum waqt li l-bniedem ma baqax aktar fiċ-ċentru ta' l-univers.

Freud niżel aktar 'l isfel fil-bniedem. Il-kixfiet tiegħu fl-oqsma xjentifiċi tal-Psikologija fisseru kemm il-bniedem hu skjav ta' l-ambjent li jgħix fih. Il-"jien" ta' kull bniedem iserrah fuq żewġ forzi opposti ta' xulxin: l-"id" li jiġbor fih l-istinti kollha primordjali u s-"superego" li jqajjem il-liġijiet morali kif imposti mis-soċjetà partikulari li l-bniedem jinsab fiha u għalhekk jiċċensura jew iħalli f'livell inkonxju l-istinti animaleski.

Dan kollu wera kemm il-bniedem hu priġunier f'idejn forzi inkonxji li m'għandux saħħa fuqhom u kompli dgħajef il-viżjoni tiegħu fi tmiem is-seklu dsatax. Freud kien wera li l-valuri m'humiex assoluti (għax imwaqqfa mill-bniedem) u li l-kuxjenza titrawwem fl-inkonxju ta' kull individwu miċ-ċokon minn ta' madwaru. Il-kuxjenza ma taġixxi fuq moralità universali skond kif fisseru filosofi bħal Kant iżda timxi fuq valuri personali, ikkundizzjonati temporalment kif ukoll spazjalment. Jung iddeskriva lil Freud bħala "a great destroyer who breaks the chains of the past" – il-valuri tradizzjonali sabu tmiemhom fih.

Dan id-dagħbien spiritwali u psikoloġiku wassal biex jinfirx pessimizmu fid-dinja Ewropea. Esponent ewlieni ta' dan il-perjodu kien Schopenhauer li l-filosofija Nihilista tiegħu sabet l-għeruq b'mod partikulari bix-xogħol tiegħu *The World as Will and Idea* (1819).

Schopenhauer fisser kif il-bniedem kien ikkundizzjonat, bla libertà u bla tama. Il-filosfu fisser 'l Alla bħala Rieda bla kompassjoni jew raġuni u għalhekk m'hemm l-ebda tama ta' salvazzjoni fiH: forza li toħloq u teqred b'indifferenza. Il-bniedem, espressjoni ta' din ir-Rieda, jagħraf li l-ġlieda kontra t-tbatija u l-mewt hi inutli u quddiem il-vastità enormi ta' l-univers hu mhu xejn. Quddiem dan kollu Schopenhauer jinnega l-eżistenza u l-hajja għax dawn m'huma xejn għajr kastig kiefer. Il-frazi tiegħu "nothing can . . . be given as the end of our existence but the knowledge that we had better not be" tiġbor fil-qosor l-estetika tax-Xejn ta' Schopenhauer.

Din il-filosofija nihilista giet issuperata bil-filosofija ta' Friedrich Nietzsche:

il-bniedem hteġlu jieqaf dritt quddiem il-problemi u l-kontradizzjonijiet eżistenzjali li wasslu lill-bniedem f'xifer id-disprament. Nietzsche sostna li l-kawża ta' dan id-disprament u qtigħ il-qalb kienet il-moralità Kristjana. Għal Nietzsche il-Kristjanizmu minn dejjem xekkel lill-bniedem u l-ambizzjonijiet tiegħu. Din il-moralità li tiċhad il-hajja bit-tama ta' hajja oħra aqwa wara l-mewt għal Nietzsche kienet il-qofol tal-problema kollha li wasslet għad-disperazzjoni Schopenhauerjana. Bi twegiba Nietzsche habbar li Alla kien miet bl-intenzjoni li l-bniedem jerga' jimtela b'fiduċja ġdida. Il-filosofu ried jonfoħ fil-bniedem ruh ġdida mimlija enerġija u kreattività. Il-miġja tas-“Superman”, il-bniedem ġdid mogħni bis-setgħat kollha meħtieġa biex jegħleb kull problema mingħajr għajjuna sopranaturali kien is-soluzzjoni tal-problema.

F' *Thus Spoke Zarathustra* Nietzsche wassal il-messaġġ ewlieni tiegħu li l-hajja hi bla sens u għalhekk ir-rieda tal-bniedem għandha tiġi imposta fuqha. B'din it-teorija, vicin hafna ta' l-Illuminizmu, il-bniedem seta' jirbaħ kull xkiel b'kuraggġ ġdid li jsikket it-tbatija u jirbaħ il-mewt.

## Il-qagħda soċjali fil-kuntest letterarju

Fil-kuntest letterarju, il-qagħda soċjali timplika l-qagħda umana tal-bniedem-artist fi hdan soċjetà partikulari. Il-letteratura u s-soċjetà m'humiex daqstant żewġ affarijiet distinti minn xulxin: “Most important, it is stressed that literature is part of society and can offer social content that will serve as information about Society.”<sup>2</sup>

Il-terminoloġija “klassi soċjali” hija terminoloġija ambigwa u suġġetta għal interpretazzjonijiet suġġettivi. Żewġ teoriji soċjoloġiċi fuq “klassi soċjali” huma dawk ta' Weber u ta' Marx. Il-“klassi” fid-definizzjoni Marxista hi skond il-grad ta' ishma fil-proprietarjetà (ownership) tal-mezzi ta' produzzjoni.

Bhas-soċjoloġija, il-letteratura tikkoncerna l-hajja umana; kif il-bniedem ihares lejn l-ambjent partrikulari li jrid jgħix fih flimkien ma' l-impenn tiegħu sabiex isehħ it-tibdil f'dik is-soċjetà partikulari. Izda l-letteratura mhix dokumentarju kronaku tal-hajja u bħala arti, trid titraxxendi lill hinn mis-sempliċi analizi oġġettiva u xjentifika. Il-kontribut li jagħti l-artist lis-soċjologu hu meħtieġ u importanti għax kif stqarr Richard Hoggart: “Without the full literary witness, the student of society will be blind to the fulness of society.”<sup>3</sup>

Fl-istudju soċjoloġiku tal-letteratura, bażikament hemm żewġ teoriji. L-aktar wahda magħrufa tmur lura sa Louis de Bonald (1754-1840), filosofu Franciż li fisser li l-letteratura tirrifletti bħal mera l-qagħda partikulari ta' dik is-soċjetà. Stendhal, f'*Le Rouge et le Noir* ukoll kiteb li r-rumanz huwa bħal mera. Fil-fehma ta' din l-iskola ta' studju soċjoloġiku, il-letteratura hi rifless dirett ta' l-istrutturi soċjali. <sup>4</sup> Izda l-

letteratura fil-fatt ma tirriflettix biss istituzzjonijiet jew strutturi soċjali marbuta ma' xi żmien u spazju partikulari. Il-validità letterarja tax-xogħol toħroġ minn kemm l-awtur jirnexxilu jofroq id-dimensjonijiet temporali u spazjali. Waqt li l-letteratura tista' tirrifletti attitudnijiet, normi, qagħdjet umani u sentimenti kollettivi ta' kuxjenza umana, awtur ġenwin skond Lowenthal, irid johloq vizjoni umana dwar aspetti ta' ħsbijiet u sentimenti mill-oqsma tal-hajja.<sup>5</sup>

Il-letteratura sservi ta' barometru effettiv billi tikxef l-ansjetajiet, l-aspirazzjonijiet u n-nervożizmu bħala reazzjoni umana għat-tibdil u t-taqlib fil-valuri u l-forzi soċjali. Diversi soċjoloġiċi u filosfi tkellmu favur teorija soċjoloġika tal-letteratura. Il-filosfu Franciż Hippolyte Taine (1828-1893) kien minn ta' l-ewwel li pprova jsib b' mod sistematiku r-rabta li toħroġ bejn il-letteratura u s-soċjetà. Vico f' *La Scienza Nuova* fisser kif l-istituzzjonijiet u l-arti nfisha jistgħu jaqgħu taħt l-analiżi materjali.<sup>6</sup> Iż-żewġ perspettivi fuq l-istudju soċjali tal-letteratura; dik pożittivista marbuta ma' fatti empiriċi (li tiddependi minn żmien, post u funzjoni) u l-perspettiva l-oħra li rat fix-xogħol letterarju xewqa umana għal sens ta' komunità fejn l-aktar importanti huma l-valuri, bdew jitrawmu lejn il-bidu tas-seklu dsatax.

Taine jara fir-rumanz (generu letterarju dominanti fis-soċjetà industrijali) rifless tas-soċjetà u jiddeskrivih bħala “a portable mirror which can be conveyed everywhere and which is most convenient for reflecting all aspects of life and nature”.<sup>7</sup> Skond Taine, tliet kuncetti determinanti huma razza (“race”), żmien (“moment”) u ambjent (“milieu”). Jekk wiehed janalizza sew dawn il-kuncetti minn test letterarju kważi jkun jista' jbassar l-orjentament u l-karatteristiċi futuri tal-qagħda umana. Aktar 'il quddiem Taine wasal għal spjegazzjoni aktar psikoloġika: “the psychological state is the cause of the social state”.

Meta ż-żewġ Germaniżi Karl Marx (1818-1883) u Fredrick Engels (1820-1895) xandru t-teoriji rivoluzzjonarji fil-*Manifest Komunista* fisseru l-iżvilupp soċjali billi rabtu t-taqlib soċjali mal-konflitti bejn il-klassijiet soċjali. Waqt li għal Taine l-letteratura kienet aktar espressjoni ta' ambjent u eredità, Marx u Engels kienu aktar konċernati minn fatturi ekonomiċi u għalihom il-punt ta' riferiment f' rumanz għandu jkun is-sitwazzjoni u l-azzjoni maħluqa fir-rumanz stess. Għal Engels, rumanzier realista jrid johloq karattri u qagħdjet rappreżentattivi; ir-realizmu mhux biss jirriprodūci dettalji fattwali iżda jrid jerga' johloq karattri u ċirkustanzi tipici.<sup>8</sup>

George Plekhanov (1857-1918) laqqa' mezzi analistiċi ta' natura empirika ma' oħrajn ta' natura estetika. F'dan is-sens l-idea ta' rifless soċjali kif ukoll il-kuncett Engeljan ta' “rappreżentazzjoni tipika” jiltaqgħu flimkien: “Art begins when the human being recalls within himself feelings and ideas that he has had under the influence of the reality surrounding him and gives them a figurative expression.”<sup>9</sup>

Plekhanov jirreferi wkoll għall-ħila li l-bniedem hu mwieled biha: is-sens ta' valutazzjoni estetika; il-ħila li jagħzel is-sabiħ mill-ikreh. Plekhanov jirrikonċilja l-arti bħala rifless ta' qagħdiet soċjali flimkien ma' l-istint estetiku ta' l-awtur u jaċċetta dik li hu jsejjaħ "art for art's sake". Georg Lukács ukoll jilqa' dan l-argument ta' Marx, Engels u Plekhanov li l-arti tirrifletti s-soċjetà billi ttella' fil-wiċċ dawk l-ansjetajiet li jinholqu minn kunflitt soċjali.

Mill-kritika soċjoloġika tat-test letterarju f'arġet l-analizi strutturali. F'xogħol letterarju nsibu struttura u mikro-struttura. Dawn jistgħu jiġu mqabbla mal-klassi soċjali li hierieg minnha l-awtur.

B'riferenza għal dawn l-iskejjel u esponenti ta' studju soċjoloġiku se nfittxu li naraw kif test letterarju jista' jirrifletti kuxjenza kollettiva mrawma minn żviluppi importanti fil-qagħda umana. B'rifless ta' qagħda soċjali nifhmu rifless ta' ansjetà li l-awtur beda jhoss quddiem taqlib enormi fil-ħajja. Il-Moviment Modernista xellef il-viżjoni tal-bniedem dwar il-qagħda umana b'mod speċjali wara l-aħħar Gwerra Dinjija. Se naraw x'elementi jeżistu fil-qasam tal-letteratura narrattiva tat-tieni nofs tas-seklu għoxrin u kif l-awtur irreaġixxa għall-valuri u normi ġodda li bdew jieħdu post oħrajn.

## Ir-Rumanz Malti Modern

### i. Mir-Realità Soċjali għad-Dizintegrazzjoni

Fir-rumanzi marbutin mal-ġrajja nazzjonali nsibu li l-kittieba riedu jolqtu d-dinja barranija aktar milli lill-kuxjenza tal-karattri mahluqa. L-għadd tal-karattri f'dawn ir-rumanzi storiċi kien kbir u l-ambjent wiesa'; karattri li aktar kienu mehdijin bix-xogħol milli bil-ħsibijiet. Kienu karattri nazzjonali u mhux kożmopolitani: qabel ma kienu bnedmin kienu ċittadini.

Wara t-tiftixa għal identità nazzjonali minn awturi bħal A. M. Caruana, S. Frendo de Mannarino, Ġ. Muscat-Azzopardi, Ġ. Aquilina, Ġ. Galea u A. Levanzin, ir-rumanzier Malti għadda għall-osservazzjoni tar-realtà soċjali. Imqar fir-rumanzi romantiċi nsibu ħjiel ta' kuxjenza soċjali u dan deher fil-kunflitt bejn klassi dominanti barranija u klassi solidali li kienet qed tibni għaqda nazzjonali.

Awturi bħal Ġwann Mamo żviluppaw lingwaġġ realista bil-fatti mill-ħajja kwotidjana b'impenn soċjali li jissarra f'xewqa sabiex "l-injurant jintebaħ bl-iżbalji tiegħu, jinforza lill-nnifsu u jitqanizaħ jiddritta qabel ma jidher quddiem in-nies barranin."<sup>10</sup> F'*Uljed in-Nanna Venut fl-Amerka* t-tbatija soċjali marbuta ma' l-injuranza u l-faqar hi dokumentata bir-reqqa kollha f'kwadri reali mill-ħajja Maltija waqt li Mamo jwaqqa' għaċ-ċajt dak li hu s'oppost serju.

*Leli ta' Haż-Żghir ta' Ġużè Ellul Mercer ukoll jaqa' taht il-kategorija ta' "rifless ta' qagħda soċjali".* Għalkemm ir-rumanz jiehu bixra psikoloġika<sup>11</sup> huwa b'danakollu xogħol soċjali għax johloq viżjoni ta' kunflitt fuq valuri: il-protagonista ewlieni hu anti-soċjali u jirrappreżenta qagħda umana mwarra u emarginata mill-bqija mgħakksa fil-faqar u l-injuranza. Mir-realtà barranija ta' Haż-Żghir toħroġ ir-realtà ġewwiena ta' Leli, imqallba u mhawda. Minbarra l-kunflitt bejn il-haddiem u l-isfruttament ta' min ihaddem hemm ukoll il-kunflitt mal-valuri, esponut fil-kunflitt spiritwali flimkien mal-preġudizzju kontra t-tagħlim.

Fir-rumanz timxi t-tiftixa għall-għarfien imqabbla mal-parabbola Platonika ta' l-għar. Dan l-iżolament soċjali ta' Leli mill-bqija li ma taħsibx jissarraf f'ribell intellettuali u jispiċċa magħdud bħala miġnun. Din it-tema terġa' titla' fil-wiċċ aktar tard fil-karattru ta' Xandru l-"poetastru" f' *Samuraj* ta' Frans Sammut.

Dan it-taqlib u t-twegħir fil-qagħda umana msarraf fi djalogu intern kien diġà preżenti fil-letteratura internazzjonali fir-rumanzi moderni ta' Henry James, Marcel Proust, James Joyce u Thomas Mann. Il-bniedem il-ġdid hu l-abbandunat, il-barrani u l-anti-eroj. Fil-poezija, Baudelaire, Breton, Olson, Mallarmé, T. S. Eliot u Dylan Thomas fost oħrajn taw il-kontribut tagħhom għall-Moderniżmu u influwenzaw il-kittieba Maltin b'mod partikulari fis-Sittinijiet.

Inqala' diżgwid fuq l-estetika, l-assolut, il-valuri, il-morali u n-normi bejn it-tradizzjonalisti u dawk li ġew warajhom. Kollox beda jiġi sfidat għax kollox intwera li kien relattiv. L-isfida ta' l-artist modern kienet li jgjiddeb il-viżjoni tradizzjonalista wara valutazzjoni reqqa u tiftix għal għarfien ġdid.

## ii. L-Influenza tal-Letteratura Ewropea

Il-letteratura moderna Maltija żviluppata fil-limiti tagħha xi ftit tard u r-rumanzier kontemporanju Malti influwenza ruħu mill-kittieba kbar ta' dan is-seklu.

Ir-rumanziera moderni ma baqgħux jiddeskrivu r-realtà f-termini semplici fuq mudelli fissi partikularment wara ċ-ċaħda li ż-żmien għandu xi direzzjoni. Il-kitba l-ġdida ħadet bixra frammentarja fejn il-logika mhix lineari. Il-moviment ta' l-azzjoni mar-ritmu tal-hin intemm f'awturi bħal Marcel Proust li f' *A la Recherche du Temps Perdu* sawwar il-passat mill-ġdid f'mument qasir ta' riflessjoni. L-epika moderna ta' James Joyce f' *Ulysses* timxi matul jum wiehed (16 ta' Ġunju, 1904) fil-hajja ta' Dublin.

Id-"dictum" Freudjan li l-inkonxju huwa l-vera realtà psikika wassal lill-kittieba moderni biex jesperimentaw u jżviluppaw stil li bih jidhlu f'għalqa ġdida: il-

vjaġġ ġewwa l-inkonxju, jew aħjar in-“nixxiegha ta’ kuxjenza”. Kemm Joyce kif ukoll Virginia Woolf, partikularment f’*The Waves*, wasslu l-movimenti u r-ritmi ta’ moħħhom permezz tal-kliem b’dan l-istil.

Il-vjaġġ ġewwieni kien ifisser li issa l-awtur ried jirreġistra u jirrappreżenta l-hajja kollha b’mod artistiku, imqar inċidenti żgħar, insinjifikanti sabiex johloq ruħ umana sħiħa fil-qarrej.

Il-karattri tar-rumanzi moderni huma maqtugħa għalihom minn dawk tradizzjonali. Il-kriżi morali mħabbra u mwettqa mill-hassieba l-kbar tas-seklu dsatax ipproġettat ruħha f’karattri li jitbandlu moralment, instabbli u inċerti, rifless tal-qagħda ġewwiena ta’ l-awtur innifsu. Id-distinzjoni bejn tajjeb u ħazin, ferħ u niket, normalu u anormali, sabiħ u ikrah, verità u gidba ċċajpret fir-rumanzi li bdew jinkitbu minn tmiem is-seklu dsatax ’il quddiem.

Iż-żewġ gwerer mondjali tefgħu lill-kittieb fl-eqqel tal-kriżi morali: il-ħdura razzjali u l-ġlied imdemmi wassal għall-qerda bla sens ta’ miljuni ta’ nies innocenti. Dan kollu wassal biex il-kultura li wiret il-kittieb tal-bidu tas-seklu għoxrin kellha vizjoni traġika għall-aħħar. Il-valuri kattoliċi garbu kriżi f’kittieba bħal D. H. Lawrence u sugġetti meqjusa bħala tabù bħas-sess bdew jingħataw aktar importanza u attenzjoni f’kotba bħal *Women in Love* u *The Rainbow*.

Il-prova tat-tragedja ta’ l-eżistenza umana ma kienx l-għan aħħari ta’ l-awtur imma biex johloq xewqa li twassal għall-helsien ta’ l-umanità. B’hekk l-iskop ta’ Nietzsche jkun milhuq. Kemm Joseph Conrad kif ukoll Albert Camus jikkonkludu fir-rumanzi tagħhom li l-valuri li jagħtu sens fil-hajja huma s-soliderjetà umana u l-kuraġġ li tikkumbatti l-problema maħluqa min-Natura li m’għandha l-ebda rispett lejn l-ispirtu ta’ l-imħabba jew il-hajja. Imma l-valuri jilmħuhom f’ mumentu koroh tal-hajja: Conrad waqt vjaġġ fuq il-baħar f’*Lord Jim*, fejn il-baħrin kontinwament riedu juru solidarjetà bejniethom biex ma jinbelgħux mill-baħar; u Camus f’*La Peste* fejn il-poplu jkollu jingħaqad biex jegħleb il-pesta.

Minkejja l-pessimizmu tiegħu, Franz Kafka fittex li jittraxxendi l-hajja bla ma jaħrab mill-problema. Ir-rumanzi tiegħu huma mimlija kurituri u labirinti; kmamar u bibien li ma jinfdi għal imkien u tabelli li d-direzzjoni tagħhom ma twassal għal imkien. Kafka kien jemmen f’ realtà traxxendentali li l-bniedem ma jistax jasal għaliha. Hajjet il-bniedem hi kkaratterizzata mill-assurdità tax-Xejn Schopenhauerjan u għalhekk ma nsiru nafu xejn dwar il-valuri morali li jġieghel lill-perit f’ *The Castle* jibqa’ jfittex li jingħata r-raġuni l-ghala kien intbagħat f’dak ir-raħal ostili.

Fl-analiżi tat-testi Maltin tidher ċara r-rabta bejn ir-rumanziera barranin u l-



Maltin, l-aktar meta tixref it-tema tal-“barrani”. Il-karatteristiċi tal-“barrani” Ewropew jidhru fil-“barrani” jew l-anti-eroj Malti. Huwa protagonista maqtugħ għalih minn ta’ madwaru għax jahseb u janalizza. Ta’ madwaru huma folla aljenata li ma taħsibx.

L-esperjenza tinbidel f’ansjetà kontinwa u twasslu biex jinqata’ mill-bqija għax kulturalment isseħħ dikotomija. Kull konfront mal-folla jissarraf f’turment persunali għax l-oħrajn ma jittollerawx differenzi jew nuqqas ta’ qbil. Bħal Zarathustra, il-protagonista jinqata’ l’boghod mill-bqija biex ikun jista’ jagħmel rivalutazzjoni tal-valuri u jsawwar mill-ġdid valuri ġodda.

Ix-xebh bejn l-ambjent Malti, ikkaratterizzat minn Stat u Knisja organizzati bejniethom b’mod li kull individwu hu sorveljat li jkun miexi skond ir-regoli fissi imposti minnhom, u dak mahluq fir-rumanzi ta’ Kafka, speċjalment *The Trial* jidher ċar hafna.

### iii. Is-Socjetà Maltija – l-ambjent li jifred

Ir-rumanzi magħzula għal dan l-istudju jkopru bejniethom dawn l-aħħar hamsa u għoxrin sena. Għalkemm *Il-Gaġġa* (1971) ta’ Frans Sammut ġie mitbugħ fil-bidu tas-snin sebgħin, ir-rumanz janalizza l-perjodu tas-snin sittin, milqut l-aktar mill-ġlieda politiko-religjuża u l-kisba ta’ l-indipendenza. Rumanz b’tema simili hu *Rivoluzzjoni do minore* (1980) ta’ Lino Spiteri. Fost ir-rumanzi miktuba reċentament insibu *Fil-Parlament Ma Jikbrux Fjuri* (1986) ta’ Oliver Friggieri, u li aktar tard issewdaq binnovelli *Fil-gżira Taparsi Jikbru l-Fjuri* (1991), it-tnejn ambjentati fi żminijietna, is-snin ta’ wara l-indipendenza uffiċjali u l-helsien minn kull forza barranija tal-gzejjer Maltin.

Kontra dak li fissru r-rumanziera tradizzjonali, l-awtur kontemporanju wera zetticiżmu qawwi fuq il-“progress” li sar f’dawn is-snin u hada qatta bla habel kontra l-kultura tal-massa li għalih hi kemm dekadenti kif ukoll distruttiva minhabba li ma thallix lil min imur kontra n-normi tagħha. Jekk il-pajjiż kien hieles politikament, il-helsien spiritwali kien għadu ma jinhasx. L-istrutturi soċjali, religjużi, politiċi u familjari kienu mibnija fuq valuri foloz u “l-imwarrab” kellu jgiddibhom u jcaħħadhom billi jiggudikahom skond il-valuri morali ġodda tiegħu.

Ir-rappreżentanti ewlenin tas-soċjetà Maltija kif reġistrati fir-rumanzi magħzula huma kważi dejjem il-Kappillan (jew qassis) u l-Politikant u f’xi każi l-Pulizija bhala l-forza jew iż-żamma ta’ l-ordni. F’*Il-Gaġġa* l-Kappillan tar-raħal huwa l-aktar figura importanti fost ir-raħala u quddiemhom kien bniedem-Alla iehor: “Dan Dun Sidor kien wiehed minn dawk in-nies li taħsibhom ilhom jghixu r-raħal minn dejjem ta’ dejjem. U li meta jmutu (jekk xi darba jistghu jmutu) tinghalaq epoka fil-hajja tad-

dinja.”<sup>12</sup> Jghinu l-Kappillan insibu lil Ġomu l-pulizija u l-avukat Ġanpawl Xuereb. Dawn qaçoċċa bejniethom u fir-rumanz imsemmi dan johroġ biċ-ċar meta fit-tilwima li nqalgħet minn Gorġ ta’ Faqqusu u Gawdenz il-Buqrajq waqt il-konkors teatrali mniedi mill-Kappillan, il-pulizija jintervjeni minnufih biex iżomm kontroll tas-sitwazzjoni. Ġomu l-pulizija kien imdejjen mal-Kappillan għax “. . . kien jiehu paċenzja bih u jgħallmu xi haġa ta’ l-iskola biex forsi xi darba jilhaq surgent”.<sup>13</sup> L-intervent ta’ l-avukat jixhed il-korruzzjoni ta’ bejniethom meta minkejja li “għadhom lanqas jafu jimxu fuq il-palk. . .”<sup>14</sup> il-premju jagħtuh kif jaqbel lilhom.

Minkejja l-ġlieda politiko-religjuża li tinħass matul ir-rumanz, il-preżenza tal-politikant ma tantx tinħass. L-awtur aktarx jagħmel dan biex ifisser kemm il-vuċi tal-politikant hi maħnuqa mill-kleru dominanti u/jew biex ifisser li fir-raħal ma tantx kienet tinħass il-firda li gābet magħha l-ġlieda bejn l-Istat u l-Knisja: “Izda l-maltempata kienet għadha fil-bogħod. In-Naha t’Isfel. Lejn in-naħiet tagħna kienet tinstema’ biss xi ragħda fil-qrib. U iżjed xejn.”<sup>15</sup>

Dan il-mudell hu kwāzi ripetut mill-istess awtur f’ *Samuraj* (1975): il-politika hi mħollija barra għal kollox mill-qafas tar-raħal. Il-kappillan għadu idolizzat bħal qabel. Is-Sa Rożann “. . . tassew kienet taħsbu Alla”<sup>16</sup> Il-mudell preċedenti hu varjat bid-dhul tat-tabib Hili u l-Konti Pawlinu Pessina-Triganza. Aktarx li d-dhul tat-tabib jista’ jissarraf mill-fatt li x-xetticiżmu kontra dak kollu li kien xjentifiku (u allura kontra r-religjon għax isarraf il-misteri f’raġunijiet spjegabbli) kien naqas fil-perjodu bejn *Il-Gaġġa* u *Samuraj*. It-tabib jikkolabora mal-kappillan “negozjant”<sup>17</sup> kif kien isejjah missier Samwel lill-qassisin kollha u minkejja li “mhux moralista”<sup>18</sup> bi kliemu u ghemilu jwassal għall-firda bejn Samwel u Żabbett lejn l-aħħar tal-grajja. Surgent bl-isem ta’ Manuel Cutajar jingħata importanza darba biss fl-istess silta msemmija, filwaqt li l-Konti minkejja li maqtugh mir-raħal ġeografikament (għax jgħix fil-Belt) u soċjalment (għax superjuri quddiem ir-raħhala) xorta wahda għandu influwenza qawwija fuq il-hajja fir-raħal, kif johroġ mit-taħdita “poker”<sup>19</sup> li ssir f’kapitlu XII bejn il-kappillan Dun Vincenz Abela Tanti u l-membri tal-kumitat “tas-Serduk” kif kien magħruf il-każin li jorganizza l-festa ta’ San Pankrazju.

Il-mikrokożmu f’ *Samuraj* hu mmexxi fuq dawn l-elementi u għal kull problema li tinqala’ tinstab soluzzjoni bejniethom: kemm il-possibilità tat-tielet każin li se jżid il-firda bejn in-nies u kemm ir-relazzjoni “żbaljata” (għax mhux bil-barka tal-Knisja) bejn Samwel u Żabbett isibu tmiemhom bl-indhul ta’ dawn l-elementi. L-importanti hu li “kollox kien miexi harir fil-għalqa tal-Mulej”.<sup>20</sup>

F’ *Il-Gidba* (1977) ta’ Oliver Friggieri l-influwenza tal-kappillan tar-raħal għadha tinħass għalkemm mhux predominanti daqs qabel. L-influwenza klerikali tinfirx bejn il-kappillani ta’ żewġt irhula imma t-tmiem tar-rabta li kien hemm bejn

il-kappillan u l-pulizija (persuna fidila lejn l-Istat) jindika li l-Istat ma jridx lill-Knisja tindahal fl-għalqa tiegħu. Anzi kolloxx jindika li l-Istat qed ifassal makkinarju li bih ikun jista' jiehu l-poter f'idej. L-atteggjament tal-pulizija b'harsa li "tistieden l-għawg" u "b'vuċi impersonali"<sup>22</sup> tikxef id-distanza li hemm bejn l-interrogat (f'dan il-każ, Anna) u min qed jinterroga (is-surgent).

Din il-hakma fuq iċ-ċittadin hi konfermata mill-istess awtur aktar tard bil-ktieb *Fil-Parlament Ma Jikbrux Fjuri*. Il-forza mohbija issa nfixxet ma' l-erbat irjeh tal-gzira. Il-Knisja b'halqa magħluq, b'widnejha mitbuqa u għamja kif jidher ċar matul it-taħdita ta' bejn Karlu Manju u Dun Benjamin meta Karlu jissuggerixxi lill-qassis biex jippriedka kontra "t-tribaliżmu"<sup>23</sup> u "r-razziżmu (li) m'għandux x'jaqsam mal-lewn tal-ġilda iżda mal-lewn tal-vot"<sup>24</sup> maħluq miż-żewġ partiti, wiehed fil-gvern u l-iehor fl-oppożizzjoni.

F'din il-logħba jistgħu jieħdu sehem tnejn biss: "Nofshom jaħsbu li m'humieq merħla jekk il-partit li jippossedihom ikun fil-hakma, u n-nofs l-iehor jithabat biex jaqlibhiehlihom u jieħu l-hakma hu."<sup>25</sup> U hekk kif ifiġġ xi għadu komuni ż-żewġ partijiet jinsew ir-regoli u jingħaqdu haġa waħda biex ikissruh: "Qatt daqs din id-darba ma kien hawn din l-għaqda kollha fost il-membri tal-kamra. Din hi l-għaqda li neħtiegu. Qatt ma rajna din is-solidarjetà kollha bejnietna. Dan il-ksur ta' privileġġ għaqqadna! . . . għaqqadna kontra kull min jehodha ma' xi wiehed minna . . ."<sup>26</sup>

Għalhekk minflok il-kappillan, il-pulizija, l-avukat, it-tabib jew il-Konti issa għandna l-Politikant, l-aktar rappreżentant għoli ta' l-istat għax hu fis-setgħa waqt li l-bqija tbaxxi rasha "għal kulma jagħmlu l-kbarat".<sup>27</sup> L-Onorevoli Rodomonte bil-"maskra li tiġih tajjeb, la maħlula żzejjed u lanqas issikkata, maskra tal-qies"<sup>28</sup> hu l-anti-krist il-ġdid li javvanza fejn irid hu billi jisfrutta s-sitwazzjoni fl-aħjar mod possibbli.

Il-karattri fir-rumanz Malti modern jitlaħħmu kważi dejjem fl-isfond tal-hajja raħlija fejn "in-nies tal-parroċċa lkoll erwieh tajba, ta' darhom, aġtihom il-ġabra u t-ktattir ta' l-ulied u xejn aktar".<sup>29</sup> – merħla fi hsieb il-kappillan f'ambjent magħluq. Nies li għadhom mghobbija b'superstizzjonijiet u jemmnu li f'għar għad hemm xitan maqful.<sup>30</sup> It-tema tal-biża' soprannaturali hi preżenti f'uħud mir-rumanzi mistharġa. F'*Dal-Lejl Ġie Alla* (1984) ta' Paul P. Borg, Alla Hu l-Għassies Etern, lest biex jikkastiga kull nuqqas u jħalli lill-fidili jistennew xi sinjal li qatt ma jasal. Kiel li kien jittama mqar f'sinjal wiehed iżda din ix-xewqa qatt ma sseħħ.

Il-fidi tiħallat mhux biss mas-superstizzjonijiet imma anki mal-politika. Is-salvazzjoni ta' l-erwieh kienet bilfors bl-intervent tal-knisja u għal *Zeza* Dun Ċikk – ladarba hu qassis – kien l-unika setgħa u għajn ta' għerf li taf tagħzel it-tajjeb mill-

ħazin. F' *Rivoluzzjoni do minore* Lino Spiteri jistqarr li "Donnu fuq Malta kienet waqgħet saħta"<sup>31</sup> u minkejja li xi hadd bħal Pawlu Calleja kien jikteb l-artikli fil-gazzetta tal-Moviment u jfisser li "Il-hidma tal-qassis għandha tkun religjuża u pastorali, mhux politika. Meta qassis isir politikant, bilfors iħammegħ l-immagini qaddisa tiegħu. Ma jistax jiteklem f' isem Kristu u fl-istess waqt ikun partigġjan",<sup>32</sup> il-kwistjoni politiko-religjuża qasmet u firdet.

F' Sammut ir-raħal huwa l-gaġġa u n-nies ta' go fih "fiċ-ċokon ta' mohħhom kienu hienja. Meta l-injuranza gġib il-hena, huwa ġenn li tithajjar għall-għerf".<sup>33</sup> "Ir-reazzjoni ta' Fredu Gambin . . . il-Malti gdid li ma jistax jilqa' kollox skond il-kattoliċizmu magħluq li jinħass fil-gżira wara tradizzjoni ta' sekli twal"<sup>34</sup> twasslu biex jikseb il-helsien tiegħu mill-qafas li qed jifgħal fl-awto-eżilju li jimponi fuqu nnifsu. Hekk kif jersaq lejn ix-xejn (fl-epilogu, il-paragrafi huma numerati 'l isfel) quddiemu "hemm il-beraħ ta' wesgħat bla tmiem"<sup>35</sup> u għalhekk il-ġrajja tintemm daqs-kemm tibia.

F' *Samuraj* Sammut mexxa "mill-fidwa ta' l-eżilju għall-fidwa tal-mewt"<sup>36</sup> u su-wiċidju ta' Samwel hu għodda qaddisa mħabbar minn kmieni (fi tmiem kapitlu 21) u mmexxi u mwettaq ritwalment bil-"ħara-kiri" Ġappuniza. Il-lirika tax-xafra tinħass kontinwament matul il-ġrajja kollha: il-"qtuġħ" ta' Samwel mill-bqija jindika "l-identità li Sammut qiegħed jeżamina b' taħlita ta' lirika u ironija . . . fid-dawl ta' ġlieda bejn erwieħ imsoffija li tilfu u kumpless ġenerali li baqa' qawwi fl-istasi marida tiegħu, varjazzjoni mnikkta fuq it-tema tat-taqbida bejn it-tajjeb (tellief) u l-ħazin (rebbieħ), il-wieħed u l-ħafna rispettivament".<sup>37</sup>

F' *Il-Gidba* ta' Friggieri l-ħarba mill-ħajja ta' l-għeluq isseħħ billi Natan imur jgħix ma' mara oħra, Rebekka. Ir-raħal jixgħel bl-aħbar ta' l-adulterju u l-awtorità ekklesjastika titlob li l-gidba (żwieġ imfarrak) għandha tibqa' tiġi mgħejxa. L-unika relazzjoni li tibqa' shiħa f' dan ir-rumanz hija dik bejn Natan u Fefu l-kelb tiegħu.

Xi drabi il-bniedem ikun irid jinsa biex iderri u jfittex is-serħan imqar fl-estasi tal-holm erotiku bħal f' *Taħt il-Weraq tal-Palma* ta' Trevor Zahra. Imma l-oasi f' nofs id-deżert huwa temporanju u l-adulterju bejn Inez u Robbie jsolvi l-problemi mumentarjament.

Kollox jindika li fir-raħal hemm falliment shiħ fir-relazzjonijiet umani: il-bniedem hu diżilluż u mfarrak minħabba problemi psikoloġiċi, morali u politiċi. Ir-relazzjoni bejn Alla u l-bniedem, bejn il-maħbub u l-maħbuba, bejn il-politiku u ċ-ċittadin, bejn l-iben u l-omm, bejn il-qassis u l-lajk hi marida u toħloq frustrazzjoni f' min "jagħti aktar importanza lit-tbatija".<sup>38</sup> Huwa l-ambjent li jġiegħel lil min jgħid ma' kull għodwa l-istess kliem, "Uff xi dwejjajq".<sup>39</sup>

## L-izolament ta' l-eremit – Ruħ differenti mill-bqija

Bhal kull anti-eroj iehor tal-letteratura moderna Ewropea, il-barrani Malti jgħaddi minn kunflitt gewwieni. Wara li jintebah li l-persunalità tiegħu hi magħmula minn għadd ta' partijiet u mhux minn entità wahda, jintebah ukoll li hafna drabi dawn il-partijiet ikunu opposti ta' xulxin. Fredu Gambin jistqarr li "l-‘jien’ huwa maqsum f'mitt elf biċċa. Bhall-weraq li jinqalghu mill-friegħi . . . u jinkinsu mir-riħ li jgħollihom u jferrixhom 'l hawn u 'l hinn".<sup>40</sup>

Dan il-kunflitt gewwieni jtnissel primarjament għax l-individwu qatt m'hu ċert minnu nnifsu. Fredu, fost il-karattri prinċipali tar-rumanzi, hu l-aktar wiehed li jgħarrab dan il-kunflitt għax mill-oħrajn kollha hu l-anqas matur, l-aktar instabbli. Jirrealizza fuq kollox li aktar kien kuntent jgħix l-illużjoni għalkemm issa jhossu superjuri għax jaf bil-problema: kuntent li rnexxielu jinqata' mill-massa u fl-istess nifs imdejjaq għax issa skopra l-verità.

L-istess ansjetà tinħass fil-karattri l-oħra li lkoll tagħmilhom indeċizi f'kull azzjoni, kemm mentali kif ukoll fiżika. Il-letargija li lil Samwel ma thajru jagħmel xejn biex jilhaq ma' "mixjet il-jum"<sup>41</sup> mhix il-kawża ta' għażż jew telqa, imma tal-kunflitt li hemm gewwa fih. Dan jinħass kemm mid-diskursata ta' bejn Samwel u Żabbett f'kap 20 kif ukoll f'kap. 24 meta jiġu fir-razzett għal Żabbett.

Natan ukoll ibati biex jieħu deċiżjoni, u jammetti li dan huwa l-qofol tal-problema tiegħu: "Trazzin fuqu nnifsu kellu kemm irid, u fil-moħba ta' qalbu kien jifhem li dik kienet is-saħta naturali tiegħu nnifsu: ma jasalx jieħu deċiżjoni, jgħid iva jew le, kif imiss."<sup>42</sup>

Natan ikollu jgħaddi minn turment qalil li jhossu jherriħ minn gewwa qabel ma jiddeċiedi li jitlaq lil martu wara li r-relazzjoni ta' bejniethom tkun spicċat.

L-indeċiżjonijiet fil-karattru xxekkilhom fid-deċiżjonijiet importanti li jridu jieħdu f'hajjithom. Sakemm jaqtagħha jekk isifirx jew le, Fredu jhossu "ċattra bla mqadef u bla qluġh fuq baħar imqalleb. Fejn iġornni l-baħar, immur b'idejja marbuta".<sup>43</sup> Karlu Manju jgħarrab l-istess hsus: "... inħoss ġo fija baħar shiħ imqanqal li jħabbat daqqa 'l hemm u oħra 'l hawn, qisni dgħajsa f'ilma mċaqlaq."<sup>44</sup>

U jgħarrab l-ansjetà tal-kunflitt gewwieni bhal meta jiġi biex jagħżel x'attitudni għandu jieħu fil-konfront tiegħu mal-ministru, fejn jisma' ilhna opposti fih innifsu: "... ara ma tisfidahx iżżejjed; iddardarx l-ġhajn li trid tixrob minnha; ara ma tiċhadx kulma temmen fih; aħjar tbus l-id li tridha maqtugħa; tilgħaqx; tagħmilhiex ta' l-eroj; zommlu iebes; urih li taqbel miegħu; tiffirma xejn; baxxi rasek; tobdi; obdi; hadd ma miet bil-ġuħ; tinsieħ li trid tgħix ..."<sup>45</sup>

It-tiftixa għall-verità taqta' lill-protagonista għal kollox mid-dinja ta' l-oħrajn. Għalkemm hu wild iehor ta' l-istess soċjetà l-valuri li jhaddan jagħmluh differenti mill-bqija u dan iwassal biex isir awtonomu minnha. Il-folla aljenata ta' madwaru hi marradija għax tgħix fuq valuri foloz u nieqsa mill-attività mentali. Hi merħla li ma taħsibx, timxi mal-kurrent u jinteressawha affarijiet trivjali.

Sikwit jiġri li l-folla preġudikata u anonima tikkundanna lil uħud mill-membri li jgħixu fi hda nha għax ma jimxux fuq ir-regoli fissi tagħha. F' *Il-Gagġa* Sciortino hu tabib hazin ladarba jidher li ma jattendix quddies minkejja l-fatt li "l-vizta kien jagħmilha bir-reqqa . . ." <sup>46</sup> Roza tiġi kkundannata mill-ġenituri ta' Fredu għax fost akkużi li l-vittima m' għandhiex htija għalihom, tal-familja tagħha huma "għedewwa tal-Knisja" <sup>47</sup>

(F' *Samuraj* omm Żabbett twissaha biex ma tħallix lil min "jinqeda biha" <sup>48</sup> u t-fajla tispicċa tirribella u titlaq minn dar ommha u missierha (Kap. 22) biex teħles miċ-čanfir u t-tgħajir kontinwu tagħhom) Fost dawn l-uħud hemm min ma jridx jilbes l-uniformi tal-massa u jrid iżomm l-individwalità tiegħu. Għal Natan f' *Il-Gidba* l-bnedmin ta' madwarhom kienu "nies li jgħixu bin-nies. Ilkoll xorta, kważi jixxiebh u anki f' wiċċhom u fil-mixja, l-irġiel bħall-irġiel u n-nisa bħan-nisa. Jilbsu l-istess, jithaddtu l-istess . . ." <sup>49</sup> u l-ambjent tagħhom kien "ma tbiddel qatt, u hadd ma xtaqu jitbiddel" <sup>50</sup>

Matul dawn ir-rumanzi, Fredu Gambin kien għamel l-ewwel pass importanti fil-mixja lejn l-eremit nazzjonali: proċess ta' maturazzjoni li ssokta f' Samwel u Xandru l-poeta kif ukoll f' Natan u aktar tard fil-persuna ta' Karlu Manju.

Il-vjaġġ mibdi minn Fredu f' *Il-Gagġa* jinħass li għadu frisk fil-memorja: "Narani kont qisni mistur f' fosdqa żgħira, li minnha nara – bla ma jarawni – lid-dinja barra minni, dak li jiġri fiha, dak li jseħh matulek ja sena," <sup>51</sup> u jbati l-konsegwenzi ta' l-inesperjenza tiegħu tant li xi drabi jikkontradixxi l-valuri li jgħożż. Imma l-verità taqtgħu għal kollox mid-dinja ta' l-oħrajn u l-indikazzjoni li hu jqatta' hafna hin jaħseb tikkonferma li miexi f' din it-triq lejn hajja solitarja.

Samwel iseddaq lill-protagonista tar-rumanz ta' qablu għax minkejja li l-verità kienet "ix-xkiel tiegħu" <sup>52</sup> (simbolizzata bil-ħżieħa ta' wara widintu x-xellugija) – hu kien qed jipprova jsolvi l-problema. Hu u jnaddaf ir-razzett, li jikkorrispondi ma' l-idea tal-"katarsi" klassika, jilmaħ sriebet twal ta' insetti u għanqbut u jiddikjara s-superjorità tiegħu:

"... issa wasal iż-żmien tal-ħakma tiegħi. U tibzghux, intom ta' hemm fuq, ħajjiena u setghana, jasal iż-żmien li nitla' għalikom ukoll u nnizzilkom mill-gholi tagħkom.

Hawnhekk tiegħi u s-setgħa tagħkom m'hi xejn, ja intom ta' hemm fuq, tharsu 'l isfel u tiddieħku biż-żgħar ta' hawn taħt u tidħku f'qalbkom bil-makakkerija tagħkom.

JIEN HAWN u la JIEN HAWN intom m'intom xejn. Saltnatkom irqiqa u dgħajfa daqs l-għanqbut li tinsġu.”<sup>53</sup>

F'moħħ Samwel in-nies tar-raħal jalternaw mal-figurattiv ta' l-insett u jsiru “tjur”<sup>54</sup> jew “bhejjem bla ruħ”<sup>55</sup> jew “ilpup u sriep”<sup>56</sup> fi kliem il-poeta u l-ħsibijiet ta' Żabbett. Id-disprezz lejn in-nies tar-raħal jinħass sa mill-bidu nett tal-ġrajja: meta Samwel isewwi lill-majjali f'ritwal tad-demem – metafora oħra fejn iċ-ċerimonja ta' l-ikkastrar tevoka x-xewqa ta' xi hadd imnebbah li qed iwaqqaf il-prokreazzjoni tal-ħniezer. Samwel stess ma jridx li jgħib xi tarbija fid-dinja biex tispiċċa mgħobbija bl-istess dnub ta' l-eżistenza (bħalu) jew f'ħalq il-“bhejjem” tar-raħal. Izda Żabbett xtaqet tarbija u aktarx li dan wassal għall-aħħar firda tagħhom.<sup>57</sup>

L-eremit ifittex ir-refuġju fis-skiet tan-natura (fil-każ ta' Samwel) jew fl-arti (il-poezija għal Xandru) jew fil-muzika klassika (għal Natan). L-għadab ta' ġo fihom jibqa' mistur (ħlief f'xi mumenti rari bħal fil-kunflitt bejn il-poeta u l-kappillan f' *Samuraj*). Il-kontestazzjoni hi privata, djarjistika, bil-konsegwenza li

“Il-bidla sseħħ biss fl-għeluq ta' l-ispirtu privat, waqt li l-aljenazzjoni marra-dija ta' l-ambjent tissokta bil-kalma ta' dejjem. Mill-konfront bejn il-moviment (ċentrali) u l-istasi (periferika), jiġifieri bejn il-kalma hienja tar-ruħ kollettiva u d-dagħdigha mnikkta tar-ruħ privata toħroġ it-tema kollha tar-rumanz li... jitbiddel fi djarju intimu ta' ruħ imweggħa li tara fejn haddieħor ma jarax, jew tara hafna fejn haddieħor jilmah ftit jew vagament. Dan in-nuqqas ta' qbil f'dak li jidher fl-għajnejn tal-wiehed u tal-hafna hu l-qofol tal-problematika kollha ...”<sup>58</sup>

Il-protagonisti huma konxji li qed jgħixu f'gagġa jew raħal magħluq (b'riferenza simbolika għal Malta, Sammut jikteb “Raħal” – isem anonimu b'ittra kbira – sostituzzjoni metaforika ta' l-isem veru).

Natan ukoll jaf li huwa aktar faċli li tgħix il-gidba “imfassla u determinata mit-triq, jew raħal tiegħi, jew in-nies kollha li jafuni”<sup>59</sup> milli r-realtà iebsa li jemmen fiha hu: “il-verità hi li jien fallejt fl-akbar deċiżjoni li għamilt f'ħajti kollha ...”<sup>60</sup> Minkejja dan jiddeċiedi li jagħzel li jgħix l-aktar haġja diffiċli.

Izda l-karattru rivoluzzjonarju li jrid bidla mill-qiegh u jestendi l-manifest tiegħu lil hinn mill-ġewwieni tiegħu fid-dieher insibuh f'Karlu Manju. Iz-żerriegħa miżrugħa minn Fredu, Samwel u Natan twarrad meta fir-rumanz *Fil-Parlament Ma*

*Jikbrux Fjuri* bil-“heffa tal-kelma”<sup>61</sup> l-eremit jisfida l-ambjent tiranniku billi jikser il-ligijiet bi skop ta’ kontestazzjoni diretta. L-ideat ċari li jhaddan jgħolluh ‘il fuq mill-bqija (maqsumin fi tnejn) u d-deċiżjoni li jibgħat l-ittra lill-Parlamentari tikkonferma d-determinazzjoni straordinarja tiegħu li jxandar ma’ l-erbat irjieh dak kollu li jemmen fih.

Ir-rumanz aktarx li hu differenti mill-oġġrajn għax matulu tinhass it-tama li l-folla xi darba għad tikkonverti għax “id-dawl tal-moħħ ma kienx rari li jittawwal fil-kuxjenza tagħhom”.<sup>62</sup>

1. Fl-għoxrinijiet il-kittieb ġie f’kuntatt dirett mal-hsieb psiko-analitiku dwar implikazzjonijiet ta’ rabta bejn is-sesswalità u s-simboliżmu fil-kitba. Minkejja dan, kritiċi bħal Roger Fry, Clive Bell, u awturi bħal Samuel Beckett m’acċettawx din it-teorija li tlaqqa’ l-psiko-analitiku ma’ l-esperjenza artistika. Ara Jack J. Spector, *The Aesthetics of Freud*, Praeger Publishers, Inc., New York, 1972, p.189.
2. John Hall, *The Sociology of Literature*, Longman Group Ltd., 1979, p.2.
3. R. Hoggart, “Literature and Society” minn *A Guide to the Social Sciences* ed. N. Mackenzie London, Weidenfield & Nicolson, 1966.
4. M. C. Albrecht, “The Relationship of Literature and Society” – *American Journal and Sociology* – Vol. 59, No. 5, March 1953.
5. L. Lowenthal, *Literature and the Image of Man*, Boston, Beacon Press, 1957 p. x.
6. G. Vico, *The New Science* (1744), New York, Cornell University Press, 1948.
7. H. Levin, *The Gates of Horn*, New York, Oxford University Press, 1963.
8. Marx u Engels, *Literature and Art*, New York, International Publishers, 1947, p.18; 41-6. Ara wkoll Engels, *Ludwig Feuerback and the End of Classical German Philosophy*, 1877.
9. Plekhanov, *Art and Social Life*, 1912, London, Lawrence & Wishart, 1953, p.20.
10. Ara Oliver Friggieri, *Ellul Mercer f’Leli ta’ Haż-Żgħir – Mir-Realità għall-Kuxjenza*, Pubblikazzjoni Dipartiment ta’ l-Edukazzjoni, 1983, Interprint Ltd., p.14.
11. P. Serracino Inglott sqarr li “Dan huwa l-ewwel veru rumanz psikologiku bil-Malti. . .” f’*Il-Polz* fi studju bit-titlu “Ir-Rumanz Psikologiku u ‘Il-Gaġġa’”, p. 15-18. Min-naħa l-oħra Oliver Friggieri jikkummenta li “*Leli ta’ Haż-Żgħir* jista’ jitqies bħala l-ewwel xogħol importanti fil-letteratura Maltija li jagħti passi deċiżi lejn in-narrativa psikoloġika”. Ara *Leli ta’ Haż-Żgħir*, “*Il-Mixja ta’ Ellul Mercer mir-Realità għall-Kuxjenza*”, 1983, Associated News Ltd., p.ii.
12. Frans Sammut, *Il-Gaġġa*, A. C. Aquilina & Co., 1973, p. 60.
13. *ibid.*, p.40.
14. *ibid.*, p.41.
15. *ibid.*, p.47.
16. Frans Sammut, *Samuraj*, Klabb Kotba Maltin, 1978, p.26.
17. *ibid.*, p.148.
18. *ibid.*, p.147.
19. *ibid.*, p.62.
20. *ibid.*, p.152.
21. Oliver Friggieri, *Il-Gidba*, Pubblikazzjoni P.E.G., 1984, p.54.
22. *ibid.*, p.55.
23. Oliver Friggieri, *Fil-Parlament Ma Jikbrux Fjuri*, Pubblikazzjoni Bugelli, 1986, p.52.
24. *ibid.*, p.52.
25. *ibid.*, p.50.
26. *ibid.*, p.191.
27. *ibid.*, p.50.
28. *ibid.*, p.113.
29. Oliver Friggieri, *Il-Gidba*, ed cit., p.128.
30. J. J. Camilleri, *Il-Għar tax-Xitan*, Klabb Kotba Maltin, 1982.
31. Lino Spiteri, *Rivoluzzjoni do minore*, Pubblikazzjoni Gulf, 1980, pp.90-91.
32. *ibid.*, p.25.
33. Frans Sammut, *Il-Gaġġa*, ed. cit., p.105.
34. Oliver Friggieri, *Ir-Ruħ fil-Kelma*, Klabb Kotba Maltin, 1973, p.107.
35. Frans Sammut, *Il-Gaġġa*, ed. cit., 150.
36. Oliver Friggieri, *Saġġi Kritiċi*, A. C. Aquilina & Co., 1979, p.318.
37. *ibid.*, p.328.



## LEHEN IL-MALTI

38. Frans Sammut, *Samuraj*, ed. cit., p.196.  
 39. Oliver Friggieri, *L-Istramb*, Publikazzjoni Gulf, 1980, pp.5, 111.  
 40. Frans Sammut, *Il-Gaġġa*, ed. cit., p.29. Il-kritiċi tal-letteratura moderna jiddekrivju dan il-kunflitt ġewwieni bħala l-"Janus-faced". Nietzsche jgħid li, "The Janus face, at once Dionysiac and Apollonian, of the Aeschlyean Prometheus. Whatever exists is both just and unjust, and equally justified in both".  
 41. Frans Sammut, *Samuraj*, ed. cit., ara Kap.5.  
 42. Oliver Friggieri, *Il-Gidba*, ed. cit., p.18.  
 43. Frans Sammut, *Il-Gaġġa*, ed. cit., p.125.  
 44. Oliver Friggieri, *Fil-Parlament Ma Jikbrux Fjuri*, ed. cit., p.50.  
 45. *ibid.*, p.122.  
 46. Frans Sammut *Il-Gaġġa*, ed. cit., p.68.

## BIBLJOGRAFIJA

## ALBRECHT, M.C.,

"The Relationship of Literature and Society", *American Journal and Sociology*, Vol. 59, No.5, March 1953.

## AZZOPARDI,

Mario, *Samuraj - Frans Sammut*, Klabb Kotba Maltin, 1980.

## BONANNO, Stephen,

*Żviluppi Moderni fin-Narrattiva Maltija*, Teżi tal-B.Educ. (Hons), University of Malta, 1987.

## BORG, Paul P.,

*Dal-Lejl Gie Alla*, Publikazzjoni Bugelli.

## CAMILLERI, J. J.,

*L-Għar tax-Xitan*, Klabb Kotba Maltin, 1982.

## FRIGGIERI, Oliver,

*Ir-Ruġ fil-Kelma*, Klabb Kotba Maltin, 1973.  
*Saġġi Kritiċi*, Klabb Kotba Maltin, 1979.

*Ellul Mercer f'Lejl ta' Haż-Żgħir: Mir-Realtà għall-Kuxjenza*, Dipartiment ta' l-Edukazzjoni, 1983.

*L-Istramb*, Publikazzjoni Gulf, 1980.

*Il-Gidba*, Publikazzjoni P.E.G., 1984.

*Fil-Parlament Ma Jikbrux Fjuri*, Publikazzjoni Bugelli, 1986.

*Fil-gżira Taparsi jikbru l-fjuri*, Grima Printing & Publishing Industries, 1991.

## HALL, John,

*The Sociology of Literature*, Longman Group Ltd., 1979.

47. *ibid.*, p.55.

48. Frans Sammut, *Samuraj*, ed. cit., p.75.

49. Oliver Friggieri, *Il-Gidba*, ed. cit., p.113.

50. *ibid.*, p.142.

51. Frans Sammut, *Il-Gaġġa*, ed. cit., p.29.

52. Frans Sammut, *Samuraj*, ed. cit., p.22.

53. *ibid.*, p.91.

54. *ibid.*, p.32.

55. *ibid.*, p.130.

56. *ibid.*, p.135.

57. *ibid.* Ara Kap.24, pp.145, 151.

58. Oliver Friggieri, *Saġġi Kritiċi*, ed. cit., p.314.

59. Oliver Friggieri, *Il-Gidba*, ed. cit., p.45.

60. *ibid.*, p.119.

61. Oliver Friggieri, *Fil-Parlament Ma Jikbrux Fjuri*, ed. cit., p.57.

62. *ibid.*, p.35.

## HOGGART, R.,

"Literature and Society" minn *A Guide to the Social Sciences*, ed. N. Mackenzie London, Weidenfield & Nicolson, 1966.

## LEVIN, H.,

*The Gates of Horn*, New York, Oxford University Press, 1963.

## LOWENTHAL, L.,

*Literature and the Image of Man*, Boston, Beacon Press, 1963.

## MARX &amp; ENGELS,

*Literature and Art*, New York, International Publishers, 1947.

## PLEKHANOV,

*Art and Social Life*, 1912, London, Lawrence & Wishart, 1953.

## SAMMUT, Frans,

*Il-Gaġġa*, A. C. Aquilina & Co., 1973.  
*Samuraj*, Klabb Kotba Maltin, 1978.

## SAMMUT, Saviour,

*Il-Poeżija Maltija tas-Snin Sittin*, Teżi tal-B. Educ. (Hons), L-Università ta' Malta, 1989.

## SPECTOR, Jack J.,

*The Aesthetics of Freud*, Praeger Publishers, Inc., New York, 1972.

## SPITERI, Lino,

*Rivoluzzjoni do minore*, Publikazzjoni Gulf, 1980.

## ZAHRA, Trevor,

*Taħt il-Weraq tal-Palm*, Klabb Kotba Maltin, 1974.